

Taittirīya-Brāhmaṇa

Book 3, Chapter 3

Edited by Subramania Sarma, Chennai

Final proofread version, 1st April 2005

[[3-3-1-1]]

प्रत्युष्टं रक्षः प्रत्युष्टा अरातय इत्याह।

रक्षसामपहत्यै।

अग्नेर्वस्तेजिष्ठेन तेजसा निष्टपामीत्याह मेध्यत्वाय।

सुचः संमार्ष्टि।

सुवमग्रै।

पुमांसमेवाभ्यः सङ्श्यति मिथुनत्वाय।

अथ जुह्वम्।

अथोपभृतम्।

अथ ध्रुवाम्।

असौ वै जुह्वः ॥ १ ॥

[[3-3-1-2]]

अन्तरिक्षमुपभृत।

पृथिवी ध्रुवा।

इमे वै लोकाः सुचः।

वृष्टिः संमार्जनानि।

वृष्टिर्वा इमाँल्लोकाननुपूर्वं कल्पयति।

ते ततः क्लृप्ताः समैधन्ते।

समैधन्तेऽस्मा इमे लोकाः प्रजया पशुभिः।

य एवं वेद।

यदि कामयेत वर्षुकः पर्जन्यः स्यादिति।

अग्रतः संमृज्यात् ॥ २ ॥

[[3-3-1-3]]

वृष्टिमेव नियच्छति।

अ॒र्वा॒ची॒ना॒ग्रा॒ हि वृ॒ष्टिः॑ ।
यदि॑ का॒मये॒ताव॑र्षुकः स्या॒दिति॑ ।
मू॒लतः॑ संमृ॒ज्यात् ।
वृ॒ष्टिमे॒वोद्य॑च्छति ।
तदु॒ वा आ॑हुः ।
अ॒ग्रत॑ ए॒वोपरि॑ष्टात्संमृ॒ज्यात् ।
मू॒लतो॑ऽधस्ता॑त् ।
तद॑नुपूर्व॑ कल्पते ।
वर्षु॑को भव॒तीति॑ ॥ ३ ॥

[[3-3-1-4]]

प्रा॒ची॒मभ्या॑कार॑म् ।
अ॒ग्रैर॑न्तर॒तः ।
ए॒वमि॑व ह्यन्न॑मद्यते॑ ।
अथो॑ अ॒ग्राद्वा॑ ओष॒धीना॑मूर्जं॑ प्र॒जा उप॑जीवन्ति ।
ऊ॒र्ज ए॒वान्नाद्य॑स्याव॑रुध्यै ।
अ॒धस्ता॑त्प्र॒तीची॑म् ।
द॒ण्डमु॑त्त॒मतः॑ ।
मू॒लेन॑ मू॒लं प्रति॑ष्ठित्यै ।
तस्मा॑द॒रत्नौ॑ प्राञ्च्यु॒परि॑ष्टा॒ल्लोमा॑नि ।
प्र॒त्यञ्च्य॑धस्ता॑त् ॥ ४ ॥

[[3-3-1-5]]

स्रु॒ग्ध्यैषा॑ ।
प्रा॒णो वै स्रु॒वः ।
जु॒हूर्दक्षि॑णो॒ हस्तः॑ ।
उ॒पभृ॑त्स॒व्यः ।
आ॒त्मा ध्रु॒वा ।
अ॒न्नं सं॒मार्ज॑नानि ।
मु॒खतो॑ वै प्रा॒णोऽपा॒नो भू॒त्वा ।
आ॒त्मान॑म॒न्नं प्र॒विश्य॑ ।

बा॒ह्य॒तस्त॒नुव॑श् शु॒भय॑ति ।
 तस्मा॑त्स्रु॒वमे॒वाग्रे॑ संमा॑र्ष्टि ।
 मु॒खतो॑ हि प्रा॒णोऽपा॒नो भू॒त्वा ।
 आ॒त्मान॑मन्न॒मावि॑शति ।
 तौ प्रा॑णापा॒णौ ।
 अव्य॑र्धुकः प्रा॒णापा॒नाभ्या॑ भवति ।
 य ए॒वं वेद॑ ॥ ५ ॥
 जुह्म॑र्मृ॒ज्याद्भ॒वतीति॑ प्र॒त्यङ्ग॒यध॑स्तन्मा॒र्ष्टि पञ्च॑ च ॥ १ ॥

[[3-3-2-1]]

दि॒वः शिल्प॑मव॒तत॑म् ।
 पृथि॑व्याः क॒कुभि॑ श्रि॒तम् ।
 तेन॑ व॒यश् स॒हस्र॑वल्शेन ।
 स॒पत्नं॑ नाशयामसि॒ स्वाहे॑ति ।
 स्रु॒क्सं॑मा॒र्जनान्य॒ग्नौ प्र॑हरति ।
 आपो॑ वै द॒र्भाः ।
 रू॒पमे॒वैषामे॑तन्महि॒मानं॑ व्याचष्टे ।
 अ॒नुष्टु॒भर्चा॑ ।
 आ॒नुष्टु॒भः प्र॒जाप॑तिः ।
 प्रा॒जाप॑त्यो वे॒दः ।
 वे॒दस्या॑ग्र॒ष्टु स्रु॒क्सं॑मा॒र्जनानि॑ ॥ १ ॥

[[3-3-2-2]]

स्वेनै॒वैनानि॑ छन्द॒सा ।
 स्वया॑ दे॒वत॑या॒ सम॑र्धयति ।
 अथो॑ ऋ॒गवा॑व योषा॑ ।
 द॒र्भो वृ॑षा॑ ।
 तन्मि॑थु॒नम् ।
 मि॒थुन॑मे॒वास्य॒ तद्य॒ज्ञे क॑रोति प्र॒जन॑नाय ।
 प्रजा॑यते प्र॒जया॑ प॒शुभि॑र्यज॒मानः॑ ।
 तान्ये॒के वृथै॑वापा॑स्यन्ति ।

तत्तथा न कार्यम्।

आरब्धस्य यज्ञियस्य कर्मणः सः विदोहः ॥ २ ॥

[[3-3-2-3]]

यद्येनानि पशवोऽभितिष्ठेयुः।

न तत्पशुभ्यः कम्।

अद्धिर्मार्जयित्वोत्क्रे न्यस्येत्।

यद्वै यज्ञियस्य कर्मणोऽन्यत्राहुतीभ्यः संतिष्ठते।

उत्करो वाव तस्य प्रतिष्ठा।

एतां हि तस्मै प्रतिष्ठां देवाः समभरन्।

यदद्धिर्मार्जयति।

तेन शान्तम्।

यदुत्क्रे न्यस्यति।

प्रतिष्ठामेवैनानि तद्गमयति ॥ ३ ॥

[[3-3-2-4]]

प्रतिष्ठति प्रजया पशुभिर्यजमानः।

अथो स्तम्बस्य वा एतद्रूपम्।

यत्स्रुस्वसंमार्जनानि।

स्तम्बशो वा ओषधयः।

तासां जरत्क्षे पशवो न रमन्ते।

अप्रियो ह्येषां जरत्क्षः।

यावदप्रियो ह वै जरत्क्षः पशूनाम्।

तावदप्रियः पशूनां भवति।

यस्यैतान्यन्यत्राग्नेर्दधति।

नवदाव्यासु वा ओषधीषु पशवो रमन्ते ॥ ४ ॥

[[3-3-2-5]]

नवदावो ह्येषां प्रियः।

यावत्प्रियो ह वै नवदावः पशूनाम्।

तावत्प्रियः पशूनां भवति।

यस्यैतान्यग्नौ प्रहरन्ति।

तस्मादेतान्यग्नावेव प्रहरेत।
 यतरस्मिन्त्संमृज्यात्।
 पशूनां धृत्यै।
 यो भूतानामधिपतिः।
 रुद्रस्तन्तिचरो वृषा।
 पशूनस्माकं मा हिंसीः।
 एतदस्तु हुतं तव स्वाहेत्यग्निं समाजानान्यग्नौ प्रहरति।
 एषा वा एतेषां योनिः।
 एषा प्रतिष्ठा।
 स्वामेवैनानि योनिम्।
 स्वां प्रतिष्ठां गमयति।
 प्रतिष्ठति प्रजयां पशुभिर्यजमानः ॥ ५ ॥
 वेदस्याग्रं स्रुक्संमार्जनानि विदोहो गमयति पशवो रमन्ते हिंसीष्वटचं ॥ २ ॥

[[3-3-3-1]]

अयज्ञो वा एषः।
 योऽपत्नीकः।
 न प्रजाः प्रजायेरन्।
 पत्न्यन्वास्ते।
 यज्ञमेवाकः।
 प्रजानां प्रजननाय।
 यत्तिष्ठन्ती संनह्येत।
 प्रियं ज्ञातिं रुन्ध्यात्।
 आसीना संनह्यते।
 आसीना ह्येषा वीर्यं करोति ॥ १ ॥

[[3-3-3-2]]

यत्पश्चात्प्राच्यन्वासीत्।
 अनया समदं दधीत्।
 देवानां पत्निया समदं दधीत्।
 देशाद्दक्षिणत उदीच्यन्वास्ते।

आत्मनो गोपीथाय ।
आशासाना सौमनसमित्याह ।
मेध्यामेवैनां केवलीं कृत्वा ।
आशिषा समर्धयति ।
अग्नेरनुव्रता भूत्वा संनद्ये सुकृताय कमित्याह ।
एतद्वै पत्नियै व्रतोपनयनम् ॥ २ ॥

[[3-3-3-3]]

तेनैवैनां व्रतमुपनयति ।
तस्मादाहुः ।
यश्चैवं वेद यश्च न ।
योऽक्रमेव युते ।
यमन्वास्तै ।
तस्यामुष्मिल्लोके भवतीति योऽक्रैण ।
यद्योऽक्रम् ।
स योगः ।
यदास्तै ।
स क्षेमः ॥ ३ ॥

[[3-3-3-4]]

योगक्षेमस्य क्लृप्त्यै ।
युक्तं क्रियाता आशीः कामे युज्याता इति ।
आशिषः समृद्ध्यै ।
ग्रन्थिं ग्रन्धाति ।
आशिष एवास्यां परिगृह्णाति ।
पुमान्वै ग्रन्थिः ।
स्त्री पत्नी ।
तन्मिथुनम् ।
मिथुनमेवास्य तद्यज्ञे करोति प्रजननाय ।
प्रजायते प्रजया पशुभिर्यजमानः ॥ ४ ॥

[[3-3-3-5]]

अथो अर्धो वा एष आत्मनः ।

यत्पत्नी ।

यज्ञस्य धृत्या अशिथिलंभावाय ।

सुप्रजसस्त्वा वयं सुपत्नीरूपसेदिमेत्याह ।

यज्ञमेव तन्मिथुनी करोति ।

ऊनेऽतिरिक्तं धीयाता इति प्रजात्यै ।

महीनां पयोऽस्योषधीनां रस इत्याह ।

रूपमेवास्यैतन्महिमानं व्याचष्टे ।

तस्य तेऽक्षीयमाणस्य निर्वपामि देवयज्याया इत्याह ।

आशिषमेवैतामाशास्ते ॥ ५ ॥

करोति व्रतोपनयनं क्षेमो यजमानः शास्ते ॥ ३ ॥

[[3-3-4-1]]

घृतं च वै मधु च प्रजापतिरासीत् ।

यतो मध्वासीत् ।

ततः प्रजा असृजत ।

तस्मान्मधुषि प्रजननमिवास्ति ।

तस्मान्मधुषा न प्रचरन्ति ।

यातयाम हि ।

आज्येन प्रचरन्ति ।

यज्ञो वा आज्यम् ।

यज्ञेनैव यज्ञं प्रचरन्त्ययातयामत्वाय ।

पत्न्यवेक्षते ॥ १ ॥

[[3-3-4-2]]

मिथुनत्वाय प्रजात्यै ।

यद्वै पत्नी यज्ञस्य करोति ।

मिथुनं तत् ।

अथो पत्निया एवैष यज्ञस्यान्वारम्भोऽनवच्छित्यै ।

अमेध्यं वा एतत्करोति ।

यत्पत्न्यवेक्षते ।

गार्हपत्येऽधिश्चयति मेध्यत्वाय ।
आहवनीयमभ्युद्धवति ।
यज्ञस्य सन्तत्यै ।
तेजोऽसि तेजोऽनु प्रेहीत्याह ॥ २ ॥

[[3-3-4-3]]

तेजो वा अग्निः ।
तेज आज्यम् ।
तेजसैव तेजः समर्धयति ।
अग्निस्ते तेजो मा विनैदित्याहाहिंसायै ।
स्फ्यस्य वर्त्मन्त्सादयति ।
यज्ञस्य सन्तत्यै ।
अग्नेर्जिह्वाऽसि सुभूर्देवानामित्याह ।
यथायजुरेवैतत् ।
धाम्ने धाम्ने देवेभ्यो यजुषे यजुषे भवेत्याह ।
आशिषमेवैतामाशास्ते ॥ ३ ॥

[[3-3-4-4]]

तद्वा अतः पवित्राभ्यामेवोत्पुनाति ।
यजमानो वा आज्यम् ।
प्राणापानौ पवित्रौ ।
यजमान एव प्राणापानौ दधाति ।
पुनराहारम् ।
एवमिव हि प्राणापानौ संचरतः ।
शुक्रमसि ज्योतिरसि तेजोऽसीत्याह ।
रूपमेवास्यैतन्महिमानं व्याचष्टे ।
त्रिर्यजुषा ।
त्रय इमे लोकाः ॥ ४ ॥

[[3-3-4-5]]

एषां लोकानामास्यै ।
त्रिः ।

त्र्यावृद्धि यज्ञः ।
 अथो मेध्यत्वाय ।
 अथाज्यवतीभ्यामपः ।
 रूपमेवासांमेतद्वर्णं दधाति ।
 अपि वा उताहुः ।
 यथा ह वै योषा सुवर्णं हिरण्यं पेशलं विभ्रती रूपाण्यास्तैः ।
 एवमेता एतर्हीति ।
 आपो वै सर्वा देवताः ॥ ५ ॥

[[3-3-4-6]]

एषा हि विश्वेषां देवानां तनूः ।
 यदाज्यम् ।
 तत्रोभयोर्मीमांसा ।
 जामिः स्यात् ।
 यद्यजुषाऽऽज्यं यजुषाऽप उत्पुनीयात् ।
 छन्दसाऽप उत्पुनात्यजामित्वाय ।
 अथो मिथुनत्वाय ।
 सावित्रियर्चा ।
 सवितृप्रसूतं मे कर्मासदिति ।
 सवितृप्रसूतमेवास्य कर्म भवति ।
 पच्छो गायत्रिया त्रिःषमृद्धत्वाय ।
 अद्भिरेवौषधीः संनयति ।
 ओषधीभिः पशून् ।
 पशुभिर्यजमानम् ।
 शुक्रं त्वा शुक्रायां ज्योतिस्त्वा ज्योतिष्यर्चिस्त्वाऽर्चिषीत्याह सर्वत्वाय ।
 पर्याप्त्या अनन्तरायाय ॥ ६ ॥
 ईक्षत आह शास्ते लोका देवता भवति षड् ॥ ४ ॥

[[3-3-5-1]]

देवासुराः संयत्ता आसन् ।
 स एतमिन्द्र आज्यस्यावकाशमपश्यत् ।

तेनावैक्षत।
ततो देवा अभवन्।
पराऽसुराः।
य एवं विद्वानाज्यमवेक्षते।
भवत्यात्मना।
पराऽस्य भ्रातृव्यो भवति।
ब्रह्मवादिनो वदन्ति।
यदाज्येनान्यानि हवींष्यभिघारयति ॥ १ ॥

[[3-3-5-2]]

अथ केनाज्यमिति।
सत्येनेति ब्रूयात्।
चक्षुर्वै सत्यम्।
सत्येनैवैनदभिघारयति।
ईश्वरो वा एषोऽन्धो भवितोः।
यश्चक्षुषाऽऽज्यमवेक्षते।
निमील्यावैक्षेत।
दाधारात्मन्चक्षुः।
अभ्याज्यं घारयति।
आज्यं गृह्णाति ॥ २ ॥

[[3-3-5-3]]

छन्दांसि वा आज्यम्।
छन्दांस्येव प्रीणाति।
चतुर्जुहां गृह्णाति।
चतुष्पादः पशवः।
पशून्वावरुन्धे।
अष्टवुपभृति।
अष्टाक्षरा गायत्री।
गायत्रः प्राणः।
प्राणमेव पशुषु दधाति।

चतुर्ध्रुवायाम् ॥ ३ ॥

[[3-3-5-4]]

चतुष्पादः पशवः।

पशुष्वेवोपरिष्ठात्प्रतितिष्ठति।

यजमानदेवत्या वै जुहूः।

भ्रातृव्यदेवत्योपभृत्।

चतुर्जुहां गृह्णन्भूयो गृह्णीयात्।

अष्टावुपभृति गृह्णन्कनीयः।

यजमानायैव भ्रातृव्यमुपस्तिं करोति।

गौर्वै स्रुचः।

चतुर्जुहां गृह्णाति।

तस्माच्चतुष्पदी ॥ ४ ॥

[[3-3-5-5]]

अष्टावुपभृति।

तस्मादष्टाशफा।

चतुर्ध्रुवायाम्।

तस्माच्चतुस्स्तना।

गामेव तत्सङ्स्करोति।

साऽस्मै सङ्स्कृतेषुमूर्जं दुहे।

यज्जुहां गृह्णाति।

प्रयाजेभ्यस्तत्।

यदुपभृति।

प्रयाजानूयाजेभ्यस्तत्।

सर्वस्मै वा एतद्यज्ञाय गृह्यते।

यद्भुवायामाज्यम् ॥ ५ ॥

अभिघारयति गृह्णाति ध्रुवायां चतुष्पदि प्रयाजानूयाजेभ्यस्तद्वे च ॥ ५ ॥

[[3-3-6-1]]

आपो देवीरग्रेपुवो अग्रे गुव इत्याह।

रूपमेवासामेतन्महिमानं व्याचष्टे।

अग्रं इ॒मं य॒ज्ञं न॒य॒ताग्रै॑ य॒ज्ञप॑ति॒मित्या॑ह ।
 अग्रं ए॒व य॒ज्ञं न॒य॒न्ति॑ ।
 अग्रै॑ य॒ज्ञप॑तिम् ।
 यु॒ष्मानिन्द्रो॑ऽवृणीत वृ॒त्रतूर्यै॑ यू॒यमिन्द्र॑मवृणीध्वं वृ॒त्रतूर्य॑ इत्या॑ह ।
 वृ॒त्रं ह॑ ह॒निष्य॑न्निन्द्र॒ आपो॑ व॒व्रे ।
 आपो॑ हेन्द्रं व॒व्रिरे॑ ।
 सं॒ज्ञामे॒वासामे॒तत्सामा॑नं॒ व्याच॑ष्टे ।
 प्रो॒क्षिताः॒ स्थेत्या॑ह ॥ १ ॥

[[3-3-6-2]]

तेना॒पः प्रो॒क्षिताः॑ ।
 अ॒ग्निर्दे॒वेभ्यो॑ निला॒यत॑ ।
 कृ॒ष्णो रू॒पं कृ॒त्वा ।
 स व॒नस्प॑तीन्प्रावि॒शत् ।
 कृ॒ष्णोऽस्या॑खरे॒ष्ठोऽग्नये॑ त्वा॒ स्वाहे॑त्या॑ह ।
 अ॒ग्नय॑ ए॒वैनं॑ जुष्टं करोति ।
 अथो॑ अ॒ग्नेरे॒व मे॒घम॑वरु॒न्धे ।
 वे॒दि॒रसि॑ ब॒र्हिषे॑ त्वा॒ स्वाहे॑त्या॑ह ।
 प्र॒जा वै ब॒र्हिः॑ ।
 पृ॒थि॒वी वे॒दिः ॥ २ ॥

[[3-3-6-3]]

प्र॒जा ए॒व पृ॒थि॒व्यां प्र॑तिष्ठापयति ।
 ब॒र्हि॒रसि॑ स्रु॒ग्भ्यस्त्वा॒ स्वाहे॑त्या॑ह ।
 प्र॒जा वै ब॒र्हिः॑ ।
 यज॑मानः स्रुचः ।
 यज॑मानमे॒व प्र॒जासु॑ प्र॑तिष्ठापयति ।
 दि॒वे त्वा॑ऽन्तरि॒क्षाय॑ त्वा पृ॒थि॒व्यै त्वेति॑ ब॒र्हिरा॑साद्य प्रो॒क्षति॑ ।
 ए॒भ्य ए॒वैनं॑ लो॒केभ्यः॑ प्रो॒क्षति॑ ।
 अथ॑ ततः स॒ह स्रु॒चा पु॒रस्ता॑त्प्रत्यञ्चं॒ ग्रन्थिं॑ प्रत्यु॒क्षति॑ ।
 प्र॒जा वै ब॒र्हिः॑ ।

यथा सूत्यै काल आपः पुरस्ताद्यन्ति ॥ ३ ॥

[[3-3-6-4]]

तादृगेव तत्।

स्वधा पितृभ्य इत्याह।

स्वधाकारो हि पितृणाम्।

ऊर्भव बर्हिषञ्च इति दक्षिणायै श्रोणेरोत्तरस्यै निनयति संतत्यै।

मासा वै पितरो बर्हिषदः।

मासानेव प्रीणाति।

मासा वा ओषधीर्वर्धयन्ति।

मासाः पचन्ति समृच्चै।

अनतिस्कन्दन्ह पर्जन्यो वर्षति।

यत्रैतदेवं क्रियते ॥ ४ ॥

[[3-3-6-5]]

ऊर्जा पृथिवीं गच्छतेत्याह।

पृथिव्यामेवोर्जं दधाति।

तस्मात्पृथिव्या ऊर्जा भुञ्जते।

ग्रन्थिं विस्रंसयति।

पर्जनयत्येव तत्।

ऊर्ध्वं प्राञ्चमुद्गूढं प्रत्यञ्चमायच्छति।

तस्मात्प्राचीनं रेतो धीयते।

प्रतीचीः प्रजा जायन्ते।

विष्णोः स्तूपोऽसीत्याह।

यज्ञो वै विष्णुः ॥ ५ ॥

[[3-3-6-6]]

यज्ञस्य धृत्यै।

पुरस्तात्प्रस्तरं गृह्णाति।

मुख्यमेवैनं करोति।

इयन्तं गृह्णाति।

प्रजापतिना यज्ञमुखेन संमितम्।

इयन्तं गृह्णाति।
यज्ञपरुषा संमितम्।
इयन्तं गृह्णाति।
एतावद्वै पुरुषे वीर्यम्।
वीर्यसंमितम् ॥ ६ ॥

[[3-3-6-7]]

अपरिमितं गृह्णाति।
अपरिमितस्यावरुच्चै।
तस्मिन्पवित्रे अपिसृजति।
यजमानो वै प्रस्तरः।
प्राणापानौ पवित्रौ।
यजमान एव प्राणापानौ दधाति।
ऊर्णाम्रदसं त्वा स्तृणामीत्याह।
यथायजुरेवैतत्।
स्वासस्थं देवेभ्य इत्याह।
देवेभ्य एवैनत्स्वासस्थं करोति ॥ ७ ॥

[[3-3-6-8]]

बर्हिः स्तृणाति।
प्रजा वै बर्हिः।
पृथिवी वेदिः।
प्रजा एव पृथिव्यां प्रतिष्ठापयति।
अनतिदृश्रञ् स्तृणाति।
प्रजयैवैनं पशुभिरनतिदृश्रं करोति।
धारयन्प्रस्तरं परिधीन्परिदधाति।
यजमानो वै प्रस्तरः।
यजमान एव तत्स्वयं परिधीन्परिदधाति।
गन्धर्वोऽसि विश्वावसुरित्याह ॥ ८ ॥

[[3-3-6-9]]

विश्वमेवायुर्यजमाने दधाति।

इन्द्रस्य बा॒हुर॑सि॒ दक्षि॑ण॒ इत्या॑ह ।
 इन्द्रि॒यमे॒व यज॑माने दधाति ।
 मि॒त्रावरु॑णौ त्वोत्त॒रतः॑ परि॒धत्ता॑मित्याह ।
 प्रा॒णापा॒नौ मि॒त्रावरु॑णौ ।
 प्रा॒णापा॒नावे॒वास्मि॑न्दधाति ।
 सूर्य॑स्त्वा पु॒रस्ता॑त्पा॒त्वित्या॑ह ।
 रक्ष॑साम॒पहत्यै॑ ।
 कस्या॑श्चिद॒भिशा॑स्त्या॒ इत्या॑ह ।
 अप॑रि॒मिता॑दे॒वैनं॑ पाति ॥ ९ ॥

[[3-3-6-10]]

वी॒तिहो॑त्रं त्वा क॒व इत्या॑ह ।
 अ॒ग्निमे॒व हो॒त्रेण॒ सम॑र्धयति ।
 द्यु॒मन्त॑ꣳ समि॒धीम॑हीत्याह॒ समि॑च्चै ।
 अग्ने॑ बृ॒हन्त॑म॒ध्वर॒ इत्या॑ह वृ॒च्चै ।
 वि॒शो य॒न्त्रे स्थ॒ इत्या॑ह ।
 वि॒शां यत्यै॑ ।
 उ॒दीची॑ना॒ग्ने नि॑दधाति॒ प्रति॑ष्ठित्यै ।
 वसू॑नाꣳ रु॒द्राणा॑मा॒दित्या॑नाꣳ स॒दसि॑ सी॒देत्या॑ह ।
 दे॒वता॑नामे॒व स॒दने॑ प्र॒स्तर॑ꣳ सा॒दयति॑ ।
 जु॒हुर॑सि घृ॒ताची॑ नाम्नेत्याह ॥ १० ॥

[[3-3-6-11]]

अ॒सौ वै जु॒हूः ।
 अ॒न्तरि॑क्षमु॒पभृ॑त् ।
 पृथि॒वी ध्रु॒वा ।
 तासा॑मे॒तदे॒व प्रि॒यं नाम॑ ।
 यद्धृ॒ताची॑ति ।
 यद्धृ॒ताची॑त्याह ।
 प्रि॒येणै॒वैना॒ नाम्ना॑ सा॒दयति॑ ।
 ए॒ता अस॑दन्त्सुकृ॒तस्य॑ लो॒क इत्या॑ह ।

स॒त्यं वै सु॒कृत॑स्य लो॒कः ।

स॒त्य ए॒वैनाः॑ सु॒कृत॑स्य लो॒के सा॑दयति ।

ता वि॒ष्णो पा॒हीत्या॑ह ।

य॒ज्ञो वै वि॒ष्णुः ।

य॒ज्ञस्य॑ धृ॒त्यै ।

पा॒हि य॒ज्ञं पा॒हि य॒ज्ञप॑तिं पा॒हि मां य॒ज्ञनि॑य॒मित्या॑ह ।

य॒ज्ञाय॑ य॒जमा॑नाया॒त्मने॑ ।

तेभ्य॑ ए॒वाशि॑ष॒माशा॒स्तेऽना॑त्यै ॥ ११ ॥

स्थे॒त्याह॑ पृथि॒वी वे॒दि॒र्यन्ति॑ क्रि॒यते॒ विष्णि॑वी॒र्यसं॑मितं करोत्याह पाति नाम्नेत्याह लो॒के सा॑दयति षड् ॥

६ ॥

[[3-3-7-1]]

अ॒ग्नि॒ना वै हो॒त्रा ।

दे॒वा असु॑रान॒भ्यभ॑वन् ।

अ॒ग्नये॑ समि॒च्चमा॑ना॒यानु॑ब्रूहीत्याह॒ भ्रातृ॑व्याभिभूत्यै ।

एक॑वि॒ंशति॑मिध्मदा॒रूणि॑ भवन्ति ।

एक॑वि॒ंशो वै पु॑रुषः ।

पु॑रुष॒स्याप्त्यै॑ ।

प॒ञ्चद॑शेध्मदा॒रूण्य॒भ्याद॑धाति ।

प॒ञ्चद॑श वा अ॒र्धमा॑सस्य॒ रात्रे॑यः ।

अ॒र्धमा॑स॒शः सं॑वत्सर आ॒प्यते॑ ।

त्री॒न्परि॑धी॒न्परि॑दधाति ॥ १ ॥

[[3-3-7-2]]

ऊ॒र्ध्वे स॒मिधा॑वा॒दधा॑ति ।

अ॒नूया॑जेभ्यः स॒मिध॑मति॒शिन॑ष्टि ।

षड्दं॑पद्यन्ते ।

षड्वा॑ ऋ॒तवः॑ ।

ऋ॒तूने॑व प्री॒णाति॑ ।

वे॒देनो॑प॒वाज॑यति ।

प्रा॒जाप॑त्यो वै वे॒दः ।

प्राजापत्यः प्राणः ।
यजमान आहवनीयः ।
यजमान एव प्राणं दधाति ॥ २ ॥

[[3-3-7-3]]

त्रिरुपवाजयति ।
त्रयो वै प्राणाः ।
प्राणानेवास्मिन्दधाति ।
वेदेनोपयत्य स्रुवेण प्राजापत्यमाधारमाधारयति ।
यज्ञो वै प्रजापतिः ।
यज्ञमेव प्रजापतिं मुखत आरभते ।
अथो प्रजापतिः सर्वा देवताः ।
सर्वा एव देवताः प्रीणाति ।
अग्निमग्नीत्त्रिस्त्रिः समृद्धीत्याह ।
त्र्यावृद्धि यज्ञः ॥ ३ ॥

[[3-3-7-4]]

अथो रक्षसामपहत्यै ।
परिधीन्त्संमार्ष्टि ।
पुनात्येवैनान् ।
त्रिस्त्रिः संमार्ष्टि ।
त्र्यावृद्धि यज्ञः ।
अथो मेध्यत्वाय ।
अथो एते वै देवाश्वाः ।
देवाश्वानेव तत्संमार्ष्टि ।
सुवर्गस्य लोकस्य समष्ट्यै ।
आसीनोऽन्यमाधारमाधारयति ॥ ४ ॥

[[3-3-7-5]]

तिष्ठन्नन्यम् ।
यथाऽनो वा रथं वा युञ्ज्यात् ।
एवमेव तदध्वर्युर्यज्ञं युनक्ति ।

सुवर्गस्य लोकस्याभ्यूह्यै।
वहन्त्येनं ग्राम्याः पशवः।
य एवं वेद।
भुवनमसि विप्रथस्वेत्याह।
यज्ञो वै भुवनम्।
यज्ञ एव यजमानं प्रजया पशुभिः प्रथयति।
अग्ने यष्टरिदं नम इत्याह ॥ ५ ॥

[[3-3-7-6]]

अग्निर्वै देवानां यष्टा।
य एव देवानां यष्टा।
तस्मा एव नमस्करोति।
जुह्वेह्यग्निस्त्वा ह्वयति देवयज्याया उपभृदेहि देवस्त्वा सविता ह्वयति देवयज्याया इत्याह।
आग्नेयी वै जुहूः।
सावित्र्युपभृत्।
ताभ्यामेवैने प्रसूत आदत्ते।
अग्नाविष्णू मा वामवक्रमिषमित्याह।
अग्निः पुरस्तात्।
विष्णुर्यज्ञः पश्चात् ॥ ६ ॥

[[3-3-7-7]]

ताभ्यामेव प्रतिप्रोच्यात्याक्रामति।
विजिहाथां मा मा संताप्तमित्याहाहिंसायै।
लोकं मे लोककृतौ कृणुतमित्याह।
आशिषमेवैतामाशास्ते।
विष्णोः स्थानमसीत्याह।
यज्ञो वै विष्णुः।
एतत्खलु वै देवानामपराजितमायतनम्।
यद्यज्ञः।
देवानामेवापराजित आयतने तिष्ठति।
इत इन्द्रो अकृणोद्वीर्याणीत्याह ॥ ७ ॥

[[3-3-7-8]]

इन्द्रियमेव यजमाने दधाति।
समारभ्योर्ध्वो अध्वरो दिविस्पृशमित्याह वृद्धै।
आधारमाधार्यमाणमनु समारभ्य।
एतस्मिन्काले देवाः सुवर्गं लोकमायन्।
साक्षादेव यजमानः सुवर्गं लोकमेति।
अथो समृद्धेनैव यज्ञेन यजमानः सुवर्गं लोकमेति।
अहुतो यज्ञो यज्ञपतेरित्याहानात्यै।
इन्द्रावान्त्स्वाहेत्याह।
इन्द्रियमेव यजमाने दधाति।
बृहद्गा इत्याह ॥ ८ ॥

[[3-3-7-9]]

सुवर्गो वै लोको बृहद्गाः।
सुवर्गस्य लोकस्य समष्ट्यै।
यजमानदेवत्या वै जुहः।
भ्रातृव्यदेवत्योपभृत्।
प्राण आधारः।
यत्संस्पर्शयैत्।
भ्रातृव्येऽस्य प्राणं दध्यात्।
असंस्पर्शयन्नत्याक्रामति।
यजमान एव प्राणं दधाति।
पाहि माऽग्ने दुश्चरितादामा सुचरिते भजेत्याह ॥ ९ ॥

[[3-3-7-10]]

अग्निर्वाव पवित्रम्।
वृजिनमनृतं दुश्चरितम्।
ऋजुकर्मं सत्यं सुचरितम्।
अग्निरेवैनं वृजिनामनृताद्दुश्चरितात्पाति।
ऋजुकर्मं सत्ये सुचरिते भजति।
तस्मादेवमाशास्ते।

आत्मनो गोपीथाय ।
शिरो वा एतद्यज्ञस्य ।
यदाघारः ।
आत्मा ध्रुवा ॥ १० ॥

[[3-3-7-11]]

आघारमाघार्यं ध्रुवां समनक्ति ।
आत्मन्नेव यज्ञस्य शिरः प्रतिदधाति ।
द्विः समनक्ति ।
द्वौ हि प्राणापानौ ।
तदाहुः ।
त्रिरेव समञ्ज्यात् ।
त्रिधातु हि शिर इति ।
शिर इवैतद्यज्ञस्य ।
अथो त्रयो वै प्राणाः ।
प्राणानेवास्मिन्दधाति ।
मखस्य शिरोऽसि सं ज्योतिषा ज्योतिरङ्गमित्याह ।
ज्योतिरेवास्मा उपरिष्ठाद्दधाति ।
सुवर्गस्य लोकस्यानुख्यात्यै ॥ ११ ॥
परिदधाति प्राणं दधाति हि यज्ञो घारयति नम इत्याह पश्चाद्वीर्याणीत्याह भा इत्याह भजेत्याह
ध्रुवैवास्मिन्दधाति त्रीणि च ॥ ७ ॥

[[3-3-8-1]]

धिष्ण्या वा एते न्युप्यन्ते ।
यद्ब्रह्मा ।
यद्धोता ।
यदध्वर्युः ।
यदग्नीत् ।
यद्यजमानः ।
तान्यदन्तरेयात् ।
यजमानस्य प्राणान्त्संकर्षेत् ।

प्रमायु॒कः स्यात्।

पुरो॒डाश॑म॒प॒गृह्य॑ संचरत्यध्व॒र्युः ॥ १ ॥

[[3-3-8-2]]

यज॑मानायै॒व तल्लो॒कं शि॑षति।

नास्य॑ प्रा॒णान्त्सं॑क॒र्षति॑।

न प्र॒मायु॑को भवति।

पुरस्ता॑त्प्रत्यङ्घ्रासी॑नः।

इडा॑या॒ इडा॒माद॑धाति।

हस्त्या॑ं होत्रै॑।

प॒शवो॑ वा इडा॑।

प॒शवः॑ पुरु॑षः।

प॒शुष्वे॒व प॒शून्प्रति॑ष्ठापयति।

इडा॑यै॒ वा ए॒षा प्रजा॑तिः ॥ २ ॥

[[3-3-8-3]]

तां प्रजा॑तिं॒ यज॑मानोऽनु॒ प्रजा॑यते।

द्विर॒ङ्गुला॑वनक्ति॒ पर्व॑णोः।

द्वि॒पाद्य॑ज॒मानः॒ प्रति॑ष्ठित्यै।

स॒कृदु॑प॒स्तृणा॑ति।

द्वि॒राद॑धाति।

स॒कृद॒भिघा॑रयति।

च॒तुः संप॑द्यते।

च॒त्वारि॒ वै प॒शोः प्र॑ति॒ष्ठाना॑नि।

यावा॑ने॒व प॒शुः।

तमु॑प॒ह्वय॑ते ॥ ३ ॥

[[3-3-8-4]]

मुख॑मि॒व प्र॒त्युप॑ह्वयेत।

सं॒मुखाने॒व प॒शूनु॑प॒ह्वय॑ते।

प॒शवो॑ वा इडा॑।

तस्मा॑त्साऽन्वा॒रभ्या॑।

अध्वर्युणा च यजमानेन च।
उपहृतः पशुमानसानीत्याह।
उप ह्येनौ ह्यते होता।
इडाये देवतानामुपहवे।
उपहृतः पशुमान्भवति।
य एवं वेद ॥ ४ ॥

[[3-3-8-5]]

यां वै हस्त्यामिडामादधाति।
वाचः सा भागधेयम्।
यामुपह्यते।
प्राणानां सा।
वाचं चैव प्राणांश्चावरुन्धे।
अथ वा एतर्ह्युपहृतायामिडायाम्।
पुरोडाशस्यैव बर्हिषदो मीमांसा।
यजमानं देवा अब्रुवन्।
हविर्नो निर्वपेति।
नाहमभागो निर्वप्यामीत्यब्रवीत् ॥ ५ ॥

[[3-3-8-6]]

न मयाऽभागयाऽनु वक्ष्यथेति वागब्रवीत्।
नाहमभागा पुरोऽनुवाक्या भविष्यामीति पुरोऽनुवाक्या।
नाहमभागा याज्या भविष्यामीति याज्या।
न मया भागेन वर्षद्वरिष्यथेति वर्षद्वारः।
यद्यजमानभागं निधाय पुरोडाशं बर्हिषदं करोति।
तानेव तद्भागिनः करोति।
चतुर्धा करोति।
चतस्रो दिशः।
दिक्ष्वेव प्रतितिष्ठति।
बर्हिषदं करोति ॥ ६ ॥

[[3-3-8-7]]

यजमानो वै पुरोडाशः।
 प्रजा बर्हिः।
 यजमानमेव प्रजासु प्रतिष्ठापयति।
 तस्माद्दृशाऽन्याः प्रजाः प्रतितिष्ठन्ति।
 मांसेनान्याः।
 अथो खल्वाहुः।
 दक्षिणा वा एता हविर्यज्ञस्यान्तर्वेद्यवरुध्यन्ते।
 यत्पुरोडाशं बर्हिषदं करोतीति।
 चतुर्धा करोति।
 चत्वारो ह्येते हविर्यज्ञस्यर्त्विजः ॥ ७ ॥

[[3-3-8-8]]

ब्रह्मा होताऽध्वर्युरग्नीत्।
 तमभिमृशेत्।
 इदं ब्रह्मणः।
 इदं होतुः।
 इदमध्वर्योः।
 इदमग्नीध इति।
 यथैवादः सौम्यैऽध्वरे।
 आदेशमृत्विग्भ्यो दक्षिणा नीयन्ते।
 तादृगेव तत्।
 अग्नीधे प्रथमाया दधाति ॥ ८ ॥

[[3-3-8-9]]

अग्निमुखा ह्यृद्धिः।
 अग्निमुखामेवेद्धिं यजमान ऋध्नोति।
 सकृदुपस्तीर्य द्विरादधत्।
 उपस्तीर्य द्विरभिघारयति।
 षट् संपद्यन्ते।
 षड्वा ऋतवः।
 ऋतूनेव प्रीणाति।

वेदेन ब्रह्मणं ब्रह्मभागं परिहरति।

प्राजापत्यो वै वेदः।

प्राजापत्यो ब्रह्मा ॥ ९ ॥

[[3-3-8-10]]

सविता यज्ञस्य प्रसूत्यै।

अथ काममन्येन।

ततो होत्रै।

मध्यं वा एतद्यज्ञस्य।

यद्धोता।

मध्यत एव यज्ञं प्रीणाति।

अथाध्वर्यवै।

प्रतिष्ठा वा एषा यज्ञस्य।

यदध्वर्युः।

तस्माद्ध्विर्यज्ञस्यैतामेवावृतमनु ॥ १० ॥

[[3-3-8-11]]

अन्या दक्षिणा नीयन्ते।

यज्ञस्य प्रतिष्ठित्यै।

अग्निमग्नीत्सकृत्संकृत्संमृद्धीत्याह।

पराडिव ह्येतर्हि यज्ञः।

इषिता दैव्याहोतार इत्याह।

इषितः हि कर्म क्रियते।

भद्रवाच्याय प्रेषितो मानुषः सूक्तवाकाय सूक्ता ब्रूहीत्याह।

आशिषमेवैतामाशास्ते।

स्वगा दैव्याहोतृभ्य इत्याह।

यज्ञमेव तत्स्वगा करोति।

स्वस्तिर्मानुषेभ्य इत्याह।

आशिषमेवैतामाशास्ते।

शंयोर्ब्रूहीत्याह।

शंयुमेव बार्हस्पत्यं भागधेयेन समर्धयति ॥ ११ ॥

च॒रत्य॒ध्व॒र्युः प्रजा॑तिर्ह॒यते वेदा॑ब्रवीद्वर्हि॒षदं॑ करोत्यृ॒त्विजो॑ दधाति ब्र॒ह्माऽनु॑करोति च॒त्वारि॑ च ॥ ८ ॥

[[3-3-9-1]]

अथ॑ स्रुचा॑वनु॒ष्टुग्भ्यां॑ वाज॑वतीभ्यां व्यू॒हति॑ ।

प्र॒तिष्ठा॑ वा अ॒नुष्टुक् ।

अन्नं॑ वाजः॒ प्रति॑ष्ठित्यै ।

अ॒न्नाद्य॒स्याव॑रुध्यै ।

प्राचीं॑ जु॒हूमू॑हति ।

जा॒ताने॒व भ्रातृ॑व्यान्प्र॒णुद॑ते ।

प्र॒तीची॑मुपभृ॒तम् ।

ज॒निष्य॑माणाने॒व प्रति॑नुदते ।

स विषू॑च ए॒वापो॑ह्य॒ सप॒त्नान्य॑जमानः ।

अ॒स्मिँल्लो॑के प्रति॑तिष्ठति ॥ १ ॥

[[3-3-9-2]]

द्वाभ्या॑म् ।

द्विप्र॑तिष्ठो हि ।

वसु॑भ्यस्त्वा रु॒द्रेभ्य॑स्त्वाऽऽदि॒त्येभ्य॑स्त्वेत्याह ।

यथा॑यजुरेवैतत् ।

स्रुक्षु॑ प्र॒स्तर॑मनक्ति ।

इ॒मे वै लो॒काः स्रुचः॑ ।

यज॑मानः प्र॒स्तरः॑ ।

यज॑मानमे॒व तेज॑साऽनक्ति ।

त्रे॒धाऽन॑क्ति ।

त्रय॑ इ॒मे लो॒काः ॥ २ ॥

[[3-3-9-3]]

ए॒भ्य ए॒वैनं॑ लो॒केभ्यो॑ऽनक्ति ।

अ॒भिपूर्व॑मनक्ति ।

अ॒भिपूर्व॑मे॒व यज॑मानं॒ तेज॑साऽनक्ति ।

अ॒क्तं रिहा॑णा इत्याह ।

तेजो॑ वा आ॒ज्यम् ।

यजमानः प्रस्तरः।
यजमानमेव तेजसाऽनक्ति।
वियन्तु वय इत्याह।
वय एवैनं कृत्वा।
सुवर्गं लोकं गमयति ॥

[[3-3-9-4]]

प्रजां योनिं मा निर्मृक्षमित्याह।
प्रजायै गोपीथाय।
आप्यायन्तामाप ओषधय इत्याह।
आप एवौषधीराप्याययति मरुतां पृषतयः स्थेत्याह।
मरुतो वै वृष्ट्या ईशते।
वृष्टिमेवावरुन्धे।
दिवं गच्छ ततो नो वृष्टिमेरयेत्याह।
वृष्टिवै द्यौः।
वृष्टिमेवावरुन्धे ॥ ४ ॥

[[3-3-9-5]]

यावद्वा अध्वर्युः प्रस्तरं प्रहरति।
तावदस्यायुर्मियते।
आयुष्वा अग्नेऽस्यायुर्मे पाहीत्याह।
आयुरेवाऽऽत्मन्धत्ते।
यावद्वा अध्वर्युः प्रस्तरं प्रहरति।
तावदस्य चक्षुर्मियते।
चक्षुष्वा अग्नेऽसि चक्षुर्मे पाहीत्याह।
चक्षुरेवात्मन्धत्ते।
ध्रुवाऽसीत्याह प्रतिष्ठित्यै।
यं परिधिं पर्यधत्था इत्याह ॥ ५ ॥

[[3-3-9-6]]

यथायजुरेवैतत्।
अग्ने देवपणिभिर्वीर्यमाण इत्याह।

अ॒ग्नय॑ ए॒वैनं॑ जुष्टं करोति।
तं तं ए॒तमनु॑जोषं भ॒रामी॑त्याह।
स॒जा॒ताने॑वास्मा॒ अनु॑कान्करोति।
ने॒देष॑ त्वद॒पचे॑तया॒ ता इत्या॑हानु॒ख्यात्यै॑।
य॒ज्ञस्य॑ पाथ॒ उप॒समि॑त॒मित्या॑ह।
भू॒मान॑मे॒वोपै॑ति।
प॒रि॒धीन्प्र॑हरति।
य॒ज्ञस्य॑ समि॒ष्ट्यै ॥ ६ ॥

[[3-3-9-7]]

स्रु॒चौ संप्र॑स्रावयति।
यदे॒व तत्र॑ क॒रुम्।
तत्तेन॑ शमयति।
जु॒ह्वामु॑पभृ॒तम्।
य॒ज॒मान॑दे॒वत्या॑ वै जु॒ह्वः।
भ्रा॒तृ॒व्य॒दे॒वत्यो॑पभृ॒त्।
य॒ज॒माना॑यै॒व भ्रा॒तृ॒व्य॒मुप॑स्तिं करोति।
स॒ङ्घ॒स्राव॑भागाः स्थेत्याह।
वस॑वो वै रु॒द्रा आ॑दि॒त्याः स॒ङ्घ॒स्राव॑भागाः।
तेषां॑ तद्भा॒गधे॑यम् ॥ ७ ॥

[[3-3-9-8]]

ताने॒व तेन॑ प्रीणाति।
वैश्व॑दे॒व्यर्चा॑।
ए॒ते हि॑ विश्वे॑ दे॒वाः।
त्रि॒ष्टुग्भ॑वति।
इन्द्रि॒यं वै त्रि॑ष्टुक्।
इन्द्रि॒यमे॒व य॒ज॒माने॑ दधाति।
अ॒ग्ने॒र्वा॒मप॑न्न॒गृह॑स्य॒ सद॑सि साद॒यामी॑त्याह।
इ॒यं वा॑ अ॒ग्निर॑प॒न्न॒गृहः॑।
अ॒स्या ए॒वैने॑ सद॒ने सा॑दयति।

सुम्नाय सुम्निनी सुम्ने मा धत्तमित्याह ॥ ८ ॥

[[3-3-9-9]]

प्रजा वै पशवः सुम्नम्।

प्रजामेव पशूनात्मन्धत्ते।

धुरि धुर्यौ पातमित्याह।

जायापत्योर्गोपीथाय।

अग्नेऽदब्धायोऽशीततनो इत्याह।

यथायजुरेवैतत्।

पाहि माऽद्य दिवः पाहि प्रसित्यै पाहि दुरिष्ठ्यै पाहि दुरद्भ्यै पाहि दुश्चरितादित्याह।

आशिषमेवैतामाशास्ते।

अविषं नः पितुं कृणु सुषदा योनिं स्वाहेतीध्मसंवृश्चनान्यन्वाहार्यपचनेऽभ्याधाय फलीकरणहोमं जुहोति।

अतिरिक्तानि वा इध्मसंवृश्चनानि ॥ ९ ॥

[[3-3-9-10]]

अतिरिक्ताः फलीकरणाः।

अतिरिक्तमाज्योच्छेषणम्।

अतिरिक्त एवातिरिक्तं दधाति।

अथो अतिरिक्तेनैवातिरिक्तमास्वाऽवरुन्धे।

वेदिर्देवेभ्यो निलायत।

तां वेदेनान्वविन्दन्।

वेदेन वेदिं विविदुः पृथिवीम्।

सा पंप्रथे पृथिवी पार्थिवानि।

गर्भं बिभर्ति भुवनेष्वन्तः।

ततो यज्ञो जायते विश्वदानिरिति पुरस्तात्स्तम्बयजुषो वेदेन वेदिं संमार्ष्ट्यनुवित्त्यै ॥ १० ॥

[[3-3-9-11]]

अथो यद्वेदश्च वेदिश्च भवतः।

मिथुनत्वाय प्रजात्यै।

प्रजापतेर्वा एतानि शमश्रूणि।

यद्वेदः।

पत्न्या उपस्थ आस्यति।
मिथुनमेव करोति।
विन्दते प्रजाम्।
वेदः होताऽऽहवनीयात्स्तृणन्नैति।
यज्ञमेव तत्संतनोत्योत्तरस्मादर्धमासात्।
तः संततमुत्तरेऽर्धमास आलभते ॥ ११ ॥

[[3-3-9-12]]

तं काले काल आगते यजते।
ब्रह्मवादिनो वदन्ति।
स त्वा अध्वर्युः स्यात्।
यो यतो यज्ञं प्रयुङ्के।
तदेनं प्रतिष्ठापयतीति।
वाताद्वा अध्वर्युर्यज्ञं प्रयुङ्के।
देवा गातुविदो गातुं वित्त्वा गातुमितेत्याह।
यत एव यज्ञं प्रयुङ्के।
तदेनं प्रतिष्ठापयति।
प्रतिष्ठति प्रजया पशुभिर्यजमानः ॥ १२ ॥
तिष्ठितीमे लोका गमयति द्यौर्वृष्टिमेवावरुन्धे पर्यधत्था इत्याह समिष्ट्यै भागधेयं धत्तमित्याह वा
इध्मसंवृश्चनान्यनुवित्त्यै लभते यजमानः ॥ ९ ॥

[[3-3-10-1]]

यो वा अयथादेवतं यज्ञमुपचरति।
आ देवताभ्यो वृश्च्यते।
पापीयान्भवति।
योऽयथादेवतम्।
न देवताभ्य आवृश्च्यते।
वसीयान्भवति।
वारुणो वै पाशः।
इमं विष्यामि वरुणस्य पाशमित्याह।
वरुणपाशादेवैनां मुञ्चति।

सवितृप्रसूतो यथादेवतम् ॥ १ ॥

[[3-3-10-2]]

न देवताभ्य आवृश्च्यते।

वसीयान्भवति।

धातुश्च योनौ सुकृतस्य लोक इत्याह।

अग्निर्वै धाता।

पुण्यं कर्म सुकृतस्य लोकः।

अग्निरेवैनां धाता।

पुण्ये कर्मणि सुकृतस्य लोके दधाति।

स्योनं मे सह पत्या करोमीत्याह।

आत्मनश्च यजमानस्य चानात्यै संत्वाय।

समायुषा सं प्रजयेत्याह ॥ २ ॥

[[3-3-10-3]]

आशिषमेवैतामाशास्ते पूर्णपात्रे।

अन्ततोऽनुष्टुभां।

चतुष्पद्वा एतच्छन्दः प्रतिष्ठितं पत्नियै पूर्णपात्रे भवति।

अस्मिँल्लोके प्रतिष्ठिनीति।

अस्मिन्नेव लोके प्रतिष्ठति।

अथो वाग्वा अनुष्टुक्।

वाङ्मिथुनम्।

आपो रेतः प्रजननम्।

एतस्माद्वै मिथुनाद्विद्योतमानस्स्तनयन्वर्षति।

रेतः सिञ्चन् ॥ ३ ॥

[[3-3-10-4]]

प्रजाः प्रजनयन्।

यद्वै यज्ञस्य ब्रह्मणा युज्यते।

ब्रह्मणा वै तस्य विमोकः।

अद्भिः शान्तिः।

विमुक्तं वा एतर्हि योक्रं ब्रह्मणा।

आदायै॑न॒त्पत्नी॑ स॒हाप॑ उ॒पगृ॑ही॒ते शान्त्यै॑ ।

अ॒ञ्जलौ॑ पू॒र्णपा॒त्रमा॑न॒यति॑ ।

रेत॑ ए॒वास्या॑ प्र॒जां द॑धाति ।

प्र॒जया॑ हि म॒नुष्यः॑ पू॒र्णः ।

मुखं॑ वि॒मृष्टे॑ ।

अ॒वभृ॑थस्यै॒व रू॒पं कृ॒त्वोत्ति॑ष्ठति ॥ ४ ॥

स॒वितृ॑प्र॒सूतो॑ यथादे॒वतं॑ प्र॒जये॑त्या॒ह सि॒ञ्चन्मृ॑ष्ट॒ एकं॑ च ॥ १० ॥

[[3-3-11-1]]

परि॑वेषो वा ए॒ष व॒नस्प॑ती॒नाम् ।

यदु॑प॒वेषः॑ ।

य ए॒वं वेद॑ ।

वि॒न्दते॑ परि॒वेषा॑रम् ।

तमु॑त्क॒रे ।

यं दे॒वा म॒नुष्यै॑षु ।

उ॒पवेष॑म॒धारय॑न् ।

ये अ॒स्मद॑प॒चेत॑सः ।

ता॒न॒स्मभ्य॑मि॒हाकुरु॑ ।

उ॒पवेषो॑प॒विद्धि॑ नः ॥ १ ॥

[[3-3-11-2]]

प्र॒जां पु॒ष्टिम॑थो॒ धन॑म् ।

द्वि॒पदो॑ न॒श्चतु॑ष्पदः ।

ध्रु॒वान॑न॒पगा॑न्कु॒र्विति॑ पु॒रस्ता॑त्प्र॒त्यञ्च॑मु॒पगृ॑हति ।

तस्मा॑त्पु॒रस्ता॑त्प्र॒त्यञ्चः॑ शू॒द्रा अ॑व॒स्यन्ति॑ ।

स्थ॒वि॒मत॑ उ॒पगृ॑हति ।

अ॒प्रति॑वादि॒न ए॒वैना॑न्कुरुते ।

धृ॒ष्टि॒र्वा उ॒पवेषः॑ ।

शु॒च॒र्तो व॒ज्रो ब्र॑ह्म॒णा स॑श्शितः ।

यो॒पवेषे॑ शुक् ।

साऽमु॑मृ॒च्छतु॑ यं द्वि॒ष्म इति॑ ॥ २ ॥

[[3-3-11-3]]

अथा॑स्मै नाम॒गृह्य॒ प्र॒हरति॑ ।
नि॒रमुं॑ नुद॒ ओक॑सः ।
स॒पत्नो॒ यः पृ॒तन्य॑ति ।
नि॒र्बा॒ध्येन॒ ह॒विषा॑ ।
इन्द्र॑ ए॒णं परा॑शरीत् ।
इ॒हि ति॒स्रः परा॑वतः ।
इ॒हि पञ्च॑जना॒ऽ अति॑ ।
इ॒हि ति॒स्रोऽति॑ रो॒चना॑यावत् ।
सूर्यो॑ अ॒स॒द्वि॒वि ।
पर॑मां त्वा॑ परा॒वत॑म् ॥ ३ ॥

[[3-3-11-4]]

इन्द्रो॑ नयतु वृ॒त्रहा॑ ।
यतो॑ न पु॒नरा॑यसि ।
श॒श्वती॑भ्यः समा॑भ्य इति॑ ।
त्रि॒वृद्वा ए॒ष वज्रो॑ ब्रह्म॒णा स॒ऽशितः॑ ।
शु॒चैवैनं॑ वि॒द्धा ।
ए॒भ्यो लो॒केभ्यो॑ नि॒र्णु॑द्य ।
वज्रे॑ण ब्रह्म॒णा स्तृ॑णुते ।
ह॒तोऽसा॑ववधिष्मा॒मुमि॑त्याह॒ स्तृत्यै॑ ।
यं द्वि॒ष्यात्तं॑ ध्या॒येत् ।
शु॒चैवैनम॑र्पयति ॥ ४ ॥
नो॒द्विष्म॑ इति॑ परा॒वत॑मर्पयति ॥ ११ ॥
प्रत्युष्टं॑ दि॒वः शिल्प॑मय॒ज्ञो घृ॒तं च॑ दे॒वासुरा॑स्स ए॒तमिन्द्र॑ आपो॑ दे॒विरग्नि॑ना॒ धीष्णि॑या॒ अथ॒ स्रुचौ॑ यो वा
अय॑थादे॒वतं॑ परि॒वेषो॑ वा ए॒कादश॑ ॥ ११ ॥
प्रत्युष्ट॑मय॒ज्ञ ए॒षा हि॑ विश्वे॑षां दे॒वानमूर्जा॑ पृथि॒वीमथो॑ रक्ष॒सां तां प्रजा॑तिं॒ द्वाभ्यां॑ तं का॒लेकाले॑
नव॑सप्ततिः ॥ ७९ ॥
प्रत्युष्ट॑ः शु॒चैवैनम॑र्पयति ॥